

33309
220

بِسْمِ اللّٰهِ الرَّحْمٰنِ الرَّحِیْمِ

محترم جناب حضرت مولانا مفتی محمد تقی عثمانی صاحب زید مجد کم

السلام علیکم ورحمۃ اللہ وبرکاتہ

دور حاضر کے نئے نئے مسائل کے حل کیلئے جامعہ دارالعلوم کراچی اور اس کے مشائخ کرام کی مساعی کو دیکھ کر خوشی ہوتی ہے۔ اللہ تعالیٰ ان کوششوں کو قبول فرما کر اپنی رضا کا ذریعہ بنائے اور آپ حضرات کا سایہ ہم پر تادیر قائم فرمائے۔ آمین

گزارش یہ ہے کہ دارالعلوم کراچی میں جو ٹیبلوں پر کھانے کی ترتیب ہوتی ہے اس کے بارے میں اکثر لوگ پوچھتے ہیں کہ ایسا کیوں ہے؟ اور خود بندہ کو بھی اس مسئلہ پر شرح صدر نہیں ہوتا، کیونکہ اب تک جو علم میں تھا اس کے مطابق تو زمین پر بیٹھ کر کھانا سنت بھی ہے اور آپ ﷺ کے ارشاد ”اکل کما یاکل العبد“ سے زیادہ مطابقت رکھتا ہے۔ ایسے میں اس افضل کو چھوڑ کر دوسرے طریقے کو اختیار کرنے کی حکمت کیا ہے؟ اگر یہ بات ذرا وضاحت کے ساتھ سامنے آجائے تو تسلی اور اطمینان کا باعث ہوگا۔

العارض: بندہ عبد الرحمن

ناظم آباد کراچی

03118353460



مفت مولانا محبت رشید صاحب
مدرسہ مدرسہ احسان بن علی ناطق آباد
کراچی، متنفس جامعہ دارالعلوم کراچی

(جواب منسلکہ اوراق پر ملاحظہ فرمائیں)

بِسْمِ اللّٰهِ الرَّحْمٰنِ الرَّحِیْمِ

الجواب حامدا ومصليا

میزیا ٹیبل پر کھانا فی نفسہ جائز ہے، شرعاً ممنوع نہیں ہے (عدم دلیل المنع)، اسی طرح ٹیبل وغیرہ پر کھانا خلاف سنت بھی نہیں ہے، کیونکہ ”خلاف سنت“ اس عمل کو کہا جاتا ہے جو خلاف سنت ہونے کی بناء پر قابل نکیر ہو، اور اس معنی میں خلاف سنت اس عمل کو کہا جائے گا جو سنن مؤکدہ (جنہیں سنن ہدی بھی کہتے ہیں) کے ترک پر مشتمل ہو، یعنی وہ افعال جو حضور ﷺ نے عبادت کے طور پر کئے ہیں اور ان پر مواظبت فرمائی ہے، اُن کو چھوڑ کر ان کے خلاف کوئی دوسرا طریقہ اختیار کرنا منکر ہے، لہذا وہ خلاف سنت کہلائے گا، لیکن سنن غیر مؤکدہ (جو اگر عبادت سے متعلق ہوں تو نفل کہلاتی ہیں اور عادات سے متعلق ہوں تو سنن عادیہ یا سنن زوائد کہلاتی ہیں) یعنی وہ افعال جو نبی کریم ﷺ نے عبادت کے طور پر نہیں بلکہ عادت کے طور پر کئے ہیں تو ایسی سنتوں پر بنیت اتباع عمل کرنا بے شک باعث ثواب ہے، لیکن ان کا ترک شرعاً موجب کراہت اور قابل ملامت نہیں (کما فی العبارة الاولی والثانیة)، اس لئے اُن کے بجائے اگر کوئی اور مباح طریقہ اختیار کیا جائے تو وہ خلاف سنت نہیں کہلائے گا،⁽¹⁾ اور دسترخوان بچھا کر کھانا حضور ﷺ کی سنن عادیہ میں سے ہے، جیسا کہ صحیح بخاری میں حضرت انس رضی اللہ عنہ سے روایت ہے:



حدثنا عبد الله بن أبي الأسود حدثنا معاذ حدثني أبي عن يونس عن قتادة عن أنس بن مالك قال ما أكل النبي على نحوان ولا في سكرجة ولا خبز مرقق قلت لقتادة على ما يأكلون قال على السفر (صحيح البخاري: 1/158)

ترجمہ:

حضرت انسؓ فرماتے ہیں کہ حضور اقدس ﷺ نے کبھی نحوان (زمین سے اونچی تپائی وغیرہ) پر رکھ کر کھانا نہیں کھایا، نہ ہی کبھی چھوٹی چھوٹی رکابیوں میں کھایا اور نہ ہی آپ کیلئے کبھی چپاتی پکائی گئی، حضرت قتادہؓ سے پوچھا گیا کہ حضور ﷺ کس چیز پر رکھ کر کھانا کھاتے تھے؟ انہوں نے کہا: دسترخوان پر

(جاری ہے ---)

(1): جیسا کہ حکیم الامت حضرت تھانویؒ نے امداد الفتاویٰ: ۳/۲۲۳ میں سرپر بال رکھنے سے متعلق ایک سوال کے جواب میں تحریر فرمایا ہے:

”سنت مطلقہ وہ ہے جس کو حضور ﷺ نے بطور عبادت کیا ہے، ورنہ سنن زوائد سے ہو گا، تو بال رکھنا حضور ﷺ کا بطور عادت کے ہے نہ بطور عبادت کے، اس لئے اولیٰ ہونے میں توشہ نہیں، مگر اس کے خلاف کو خلاف سنت نہیں کہیں گے۔ الخ“

اس لئے اگرچہ یہی طریقہ یعنی دسترخوان بچھا کر زمین پر بیٹھ کر کھانا سنت کے قریب، افضل اور باعث برکت و سعادت ہے اور عام حالات میں بلا حاجت اس کو ترک نہیں کرنا چاہئے، لیکن اگر کسی وجہ سے اس طریقہ کو چھوڑ کر کوئی دوسرا مباح طریقہ اختیار کر لیا جائے تو اس کو بھی ناجائز یا مکروہ نہیں کہا جائے گا، چنانچہ میز کرسی پر کھانے کا جو طریقہ اب رائج ہے یہ بھی مکروہ نہیں۔

واضح رہے کہ مذکورہ حدیث میں دسترخوان پر کھانے کے معمول کو بیان کرنے کے ساتھ یہ بھی فرمایا گیا ہے کہ آپ ﷺ نے کبھی ”خوان“ (زمین سے اونچی تپائی وغیرہ) پر کھانا نہیں کھایا، شراح حدیث نے اس کی تین وجوہ ذکر فرمائی ہیں:

۱۔۔ اصل وجہ تو یہی ہے کہ آپ ﷺ نے اپنے لئے کئی مصلحتوں اور حکمتوں کے پیش نظر زہد و قناعت اور سادگی والی زندگی کو اختیار فرمایا تھا، اس لئے آپ ﷺ نے اسے استعمال نہیں فرمایا۔ (کما فی العبارة الثالثة)

۲۔۔ دوسری وجہ یہ ہے کہ ”خوان“ (زمین سے اونچی تپائی وغیرہ) استعمال کرنے کا منشاء بسا اوقات تکبر ہوتا ہے، تاکہ کھانا اونچا کر لیا جائے اور بار بار زیادہ سر جھکانا نہ پڑے اور حضور ﷺ نے کھانے کے معاملے میں بھی تواضع و عبدیت کا خصوصی اہتمام فرمایا تھا اس لئے آپ نے اپنی حیات مبارکہ میں اس کے استعمال سے گریز فرمایا۔ (کما فی العبارة الرابعة)

۳۔۔ تیسری وجہ یہ ہے کہ اس زمانے میں عربوں میں یہ ”خوان“ مروّج نہیں تھا، کما فی العبارة الخامسة) اور ظاہر ہے کہ جب رواج نہیں تھا تو وہاں باسانی دستیاب بھی نہیں ہوتا ہوگا، خصوصاً اس لئے کہ خوان پیتل وغیرہ سے بنایا جاتا تھا اور اتنا بھاری ہوتا تھا کہ اسے دو آدمی مل کر ہی اٹھا سکتے تھے، جیسا کہ اس فتوے کے آخر میں عبارت نمبر چھ میں ”عمدة القاری“ کے حوالے سے آئے گا، ظاہر ہے کہ اس زمانے میں جبکہ اس کا رواج ہی نہیں تھا تو اس کا حاصل کرنا بھی آسان نہیں ہوگا، اس لئے آپ ﷺ نے اسے استعمال نہیں فرمایا۔

لیکن مذکورہ حدیث کی وجہ سے یہ نہیں کہا جاسکتا کہ ”چونکہ آپ ﷺ نے اسے استعمال نہیں فرمایا اس لئے اب اس پر کھانا ناجائز یا خلاف سنت ہے“، کیونکہ حضور ﷺ کا کسی چیز کو استعمال نہ کرنا اس کے حرام یا مکروہ ہونے کی دلیل نہیں جبکہ کوئی دلیل شرعی منع کی موجود نہ ہو، مثلاً آنحضرت ﷺ نے چھوٹی رکابیاں استعمال نہیں فرمائیں یا چپاتی تناول نہیں فرمائی (جیسا کہ حضرت انسؓ کی مذکورہ روایت میں ہے) مگر رکابیوں یا چپاتی کے استعمال کو ممنوع یا خلاف سنت نہیں کہا جاسکتا، لہذا اگر کسی وجہ سے کھانے کیلئے زمین پر دسترخوان بچھانے کے

(جاری ہے۔۔۔)



بجائے کھانا میز یا ٹیبل پر رکھ کر کھا لیا جائے تو وہ نہ ممنوع ہے نہ مکروہ، اور اسے خلاف سنت بھی نہیں کہہ سکتے، اس کی دلیل یہ ہے کہ مذکورہ بالا حدیث کے راوی حضرت انس رضی اللہ عنہ سے بھی اس ”خوان“ کا استعمال ثابت ہے، چنانچہ سنن ابن ماجہ (باب الرقاق) میں روایت ہے:

حدثنا قتادة قال كنا نأتي أنس بن مالك (قال إسحاق وخبازة قائم . وقال الدارمي وخوانه موضوع) فقال يوما كلوا . فما أعلم رسول الله صلى الله عليه و سلم رأى رغيفا مرققا بعينه حتى لحق بالله . ولا شاة سميطا قط

(سنن ابن ماجہ: ص 239 طبع قدیمی کتب خانہ)



ترجمہ:

حضرت قتادہ فرماتے ہیں کہ ہم حضرت انس بن مالک رضی اللہ عنہ کے پاس آتے تھے (اسحاق کی روایت میں ہے: اور ان کا روٹیاں پکانے والا کھڑا ہوتا تھا، اور داری کی روایت میں ہے اور ان کا ”خوان“ رکھا ہوا ہوتا تھا،) پس حضرت انس رضی اللہ عنہ نے ایک دن فرمایا کھاؤ، (2) مجھے نہیں معلوم کہ رسول اللہ ﷺ نے کبھی باریک چپاتی اپنی آنکھ سے دیکھی ہو یا سالم بھئی ہوئی بکری دیکھی ہو یہاں تک کہ اللہ عزوجل سے جا ملے۔

اس حدیث سے خود حضرت انسؓ سے ”خوان“ کا اور ان چیزوں (باریک چپاتی، مسلم بھنی ہوئی بکری) کا استعمال ثابت ہو رہا ہے جو رسول اللہ ﷺ نے زندگی بھر میں کبھی استعمال نہیں فرمائیں، نیز مشہور تابعی ابوالشعشاء حضرت جابر بن زیدؓ سے بھی ”خوان“ کا استعمال ثابت ہے چنانچہ مصنف ابن ابی شیبہ میں روایت ہے:

عن سلام بن مسكين ، قال : دخلت على جابر بن زيد وهو يأكل على خوان خلنج . (مصنف ابن أبي شيبة - ترقيم عوامة - 12 / 435 ط: ادارة القرآن)

ترجمہ:

سلام بن مسکین کہتے ہیں کہ میں حضرت جابر بن زیدؓ کے پاس گیا اور وہ خلنج (3) درخت کی لکڑیوں سے بنے ہوئے ”خوان“ پر کھا رہے تھے۔

(جاری ہے ---)

(2) : ابن ماجہ کے حاشیہ میں لکھا ہے: وفيه إشارة إلى ان المرقق و المسموط كان حاضرا عند انس حيث قال

كلوا. انتهى یعنی حضرت انسؓ کے پاس یہ چیزیں موجود تھیں تبھی تو کھانے کا فرمایا۔

(3) : (خلنج) الخَلْنَجُ شجر فارسي مُعَرَّبٌ تتخذ من خشبه الأواني (لسان العرب - 261/2)

معلوم ہوا کہ نبی کریم ﷺ کا ”خوان“ کو استعمال نہ کرنا اس کے ممنوع یا مکروہ ہونے کی دلیل نہیں ہے ورنہ حضرت انسؓ (جو سفر و حضر کے خادم اور ساتھ رہنے والے تھے) اور حضرت جابر بن زیدؓ ہرگز اس کو استعمال نہ فرماتے۔

ہماری اس بات کی تائید امام غزالیؒ کی درج ذیل عبارت سے بھی ہوتی ہے:

واعلم أنا وإن قلنا الأكل على السفرة أولى فلسنا نقول الأكل على المائدة منهي عنه نهي كراهة أو تحريم إذ لم يثبت فيه نهي وما يقال إنه أبدع بعد رسول الله صلى الله عليه وسلم فليس كل ما أبدع منهيا، بل المنهي بدعة تضاد سنة ثابتة وترفع أمرا من الشرع مع بقاء علته بل الإبداع قد يجب في بعض الأحوال إذا تغيرت الأسباب وليس في المائدة إلا رفع الطعام عن الأرض لتيسير الأكل وأمثال ذلك مما لا كراهة فيه..... وأما المائدة فتيسير للأكل وهو أيضا مباح ما لم ينته إلى الكبر والتعظيم

(إحياء علوم الدين 2/6 مکتبہ حقانیہ پشاور)



امام غزالیؒ کی عبارت کا حاصل یہ ہے کہ:

”اگرچہ دسترخوان پر کھانا زیادہ بہتر ہے لیکن اس کے باوجود ماندہ (4) وغیرہ پر کھانے کو مکروہ تحریمی یا تنزیہی نہیں کہا جاسکتا، کیونکہ اس کی ممانعت کہیں ثابت نہیں، البتہ اتنی بات ہے کہ اس کا استعمال حضور ﷺ کے بعد شروع ہوا ہے، لیکن ہر نئی ایجاد شدہ چیز ممنوع نہیں ہوتی، بلکہ ایسی بدعت ممنوع ہے جو سنت کے مقابلے میں ہو اور کسی حکم شرعی کو اس کی علت کے باقی رہتے ہوئے ختم کر دے، اور ماندہ وغیرہ پر کھانے میں صرف اتنا ہی ہوتا ہے کہ کھانے کو زمین سے اونچا کر لیا جاتا ہے تاکہ کھانے میں سہولت رہے، لہذا اس طرح کے ماندہ کا استعمال اگر تکبر کی نیت سے نہ ہو تو مباح ہے۔“ (انتھی کلام الامام الغزالیؒ)

لہذا اگر کسی وجہ سے میز یا ٹیبل وغیرہ پر کھانا پڑے اور تکبر و تقاخر مقصود نہ ہو بلکہ محض کھانے کے انتظام

میں سہولت کی نیت سے اسے استعمال کیا جائے تو اس کو گناہ یا خلاف سنت نہیں کہا جاسکتا، اور نہ ہی میز وغیرہ پر

(جاری ہے ---)

(4) : ”ماندہ“ اگرچہ ”دسترخوان“ کو کہتے ہیں، لیکن یہاں بظاہر اس سے مراد ”خوان“ ہی ہے، کیونکہ آگے اسی عبارت میں امام غزالیؒ نے ”ماندہ“ کے استعمال کی وجہ جو از کو بیان کرتے ہوئے فرمایا ہے کہ ”ماندہ کے استعمال کا مقصد کھانا اونچا کر کے کھانے میں سہولت حاصل کرنا ہوتا ہے“، اور ظاہر ہے کہ یہ مقصد ”خوان“ میں پایا جاتا ہے، دسترخوان میں نہیں۔

کھانے والے کو تنقید کا نشانہ بنایا جاسکتا ہے، کیونکہ جو امر شرعاً غیر منکر ہو اس پر نکیر کرنا خود منکر ہے۔

جامعہ دارالعلوم کراچی میں ٹیبل پر کھانے کی ترتیب اسی لئے بنائی گئی ہے کہ اتنی کثیر تعداد میں طلبہ کیلئے فرش پر کھانے کا انتظام کرنا، دریاں اور چاندنیاں بچھانا، پھر ان پر دسترخوان بچھانا، پھر انہیں صاف ستھرا رکھنے میں وقف مال کا خرچ بہت زیادہ تھا اور عملی طور پر بہت سی مشکلات کا سامنا تھا، اس لئے کام میں سہولت کی خاطر مذکورہ طریقہ اختیار کیا گیا ہے۔

یہاں اس بات کی وضاحت بھی مناسب ہے کہ میز یا ٹیبل پر کھانے کے بارے میں عام طور سے یہ کہا جاتا ہے کہ یہ غیروں کا طریقہ ہے اور اس میں کفار و فتناء کے ساتھ تشبیہ پایا جاتا ہے، لیکن یہ بات اس وقت تو درست تھی جب کھانے کیلئے میز وغیرہ کا استعمال یہود و نصاریٰ کے ساتھ مخصوص تھا، یہی وجہ ہے کہ ہمارے اکابر کے فتاویٰ میں میز وغیرہ پر کھانے کو تشبیہ کی وجہ سے ممنوع لکھا ہے، لیکن اب ہمارے زمانے میں اس کا رواج مسلمانوں میں بھی اس قدر عام ہو گیا ہے کہ اب یہ کسی قوم یا مذہب کے ساتھ مخصوص نہیں رہا، اس لئے اب اس کو تشبیہ کی وجہ سے بھی ممنوع نہیں کہہ سکتے، بالخصوص جبکہ میز وغیرہ کے استعمال میں غیروں کے ساتھ مشابہت اختیار کرنا مقصود بھی نہ ہو۔



اس سے متعلق فقہاء و محدثین کی کچھ عبارات درج ذیل ہیں:

(۱)۔ حاشیہ ابن عابدین - (1 / 103) (مطلب فی السنة و تعریفها)

والسنة نوعان: سنة الهدی، وتركها یوجب إساءة و كراهية كالجماعة والأذان والإقامة ونحوها. وسنة الزوائد، وتركها لا یوجب ذلك كسیر النبی - علیہ الصلاة والسلام - فی لباسه وقيامه وقعوده. والنفل ومنه المندوب ینتاب فاعله ولا یسیء تاركه، قيل: وهو دون سنن الزوائد..... أقول: فلا فرق بین النفل وسنن الزوائد من حیث الحكم؛ لأنه لا یكفر ترك كل منهما، وإنما الفرق كون الأول من العبادات والثاني من العادات

(۲)۔ البحر الرائق - (1 / 29)

المواظبة لا تفید السنیة إلا إذا كانت علی سبیل العبادۃ وأما إذا كانت علی سبیل العادة فتفید الاستحباب والندب لا السنیة کلبس الثوب والأكل بالیمین

(جاری ہے ---)

(۳)۔ شرح صحيح البخارى لابن بطلال - (468/9)

أكل المرقق مباح ولم يجتنب النبي عليه السلام أكله إلا زهدا في الدنيا وتركها
للتعظيم وإيثارا عند الله كما ترك كثيرا مما كان مباحا له وكذلك الأكل على
الخوان مباح أيضا
و هكذا فى فتح البارى (337/11) ايضا

(۴)۔ تحفة الأحوذى - (398/6)



قال التوربشني الخوان الذي يؤكل عليه معرب والأكل عليه لم يزل من دأب
المترفين وصنيع الجبارين لئلا يفتقروا إلى التطاطؤ عند الأكل

(۵)۔ تفسير القرطبي - (345/5)

قال الترمذي أبو عبد الله : الخوان هو شيء محدث فعلته الأعاجم وما
العرب لتمتتها وكانوا يأكلون على السفر

(۶)۔ عمدة القاري شرح صحيح البخاري: (395/14 ط: دارالفكر) (باب الخبز المرقق والأكل

على الخوان والسفرة)

قوله على الخوان بكسر الخاء المعجمة وهو المشهور وجاء ضمها وفيه لغة ثالثة
أخوان بكسر الهمزة وسكون الخاء وهو معرب..... والأكل على الخوان من
دأب المترفين وصنيع الجبابرة قلت ليس فيما ذكر كله بيان هيئة الخوان وهو
طبق كبير من نحاس تحته كرسي من نحاس ملزوق به طوله قدر ذراع يرس فيه
الزبادي ويوضع بين يدي كبير من المترفين ولا يحملها إلا اثنان فما فوقهما

(۷)۔ فتح الباري لابن حجر: (663/9 ط: قديمي) (باب الخبز المرقق والأكل على الخوان والسفرة)

قوله : (كنا عند أنس وعنده خباز له) لم أقف على تسميته ووقع عند الإسماعيلي
عن قتادة "كنا نأتي أنسا وخبازه قائم" زاد بن ماجه "وخوانه موضوع" فيقول:
كلوا وفي الطبراني من طريق راشد بن أبي راشد قال كان لأنس غلام يعمل له
النقائق⁵) ويطبخ له لونين طعاما ويخبز له الخواري ويعجنه بالسمن اه والخواري
بضم المهملة وتشديد الواو وفتح الراء الخالص الذي ينخل مرة بعد مرة

(جاری ہے ...)

(۵) والنقنق بالكسر: الظليم، والجمع النقنق. (الصحاح في اللغة للجوهري - 247/4)

والظليم: الذكر من النعام (القاموس المحيط - 1046/1) النقنق: ثرثر مرغ ج: نقنق (القاموس الوحيد - 1701/2)

(٨) - إحياء علوم الدين - (2/6 ط: مكيه حقانيه پشاور)

القسم الأول في الآداب التي تقدم على الأكل وهي..... الثالث أن يوضع الطعام على السفرة الموضوعة على الأرض فهو أقرب إلى فعل رسول الله صلى الله عليه وسلم من رفعه على المائدة كان رسول الله صلى الله عليه وسلم إذا أتى بطعام وضعه على الأرض فهذا أقرب إلى التواضع فإن لم يكن فعلى السفرة فإنها تذكر السفر ويذكر من السفر سفر الآخرة وحاجته إلى زاد التقوى.... إلى قوله..... واعلم أنا وإن قلنا الأكل على السفرة أولى فلسنا نقول الأكل على المائدة منهي عنه نهي كراهة أو تحريم..... وأما المائدة فتيسر للأكل وهو أيضا مباح ما لم ينته إلى الكبر والتعظيم..... والله سبحانه وتعالى اعلم بالصواب

محمد حذيفة عفا الله عنه


دارالافتاء جامع دارالعلوم كراچی
۳- محرم الحرام - ۱۴۳۵ھ
۹- نومبر - ۲۰۱۳ء

الجواب صحیح
محمد رفیع گل صاحب المدینہ



۳- محرم الحرام ۱۴۳۵ھ

الجواب صحیح
محمد رفیق گل صاحب المدینہ

۳- محرم الحرام ۱۴۳۵ھ



الجواب صحیح
بندہ محمد رفیق گل صاحب المدینہ
۳- محرم الحرام ۱۴۳۵ھ




الجواب صحیح
محمد رفیق گل صاحب المدینہ
۳- محرم الحرام ۱۴۳۵ھ

الجواب صحیح
محمد رفیق گل صاحب المدینہ
۳- محرم الحرام ۱۴۳۵ھ



الجواب صحیح
محمد رفیق گل صاحب المدینہ
۳- محرم الحرام ۱۴۳۵ھ



الجواب صحیح
محمد رفیق گل صاحب المدینہ
۳- محرم الحرام ۱۴۳۵ھ

الجواب صحیح
شہاد محمد رفیق گل صاحب المدینہ
۳- محرم الحرام ۱۴۳۵ھ

الجواب صحیح
محمد رفیق گل صاحب المدینہ
۳- محرم الحرام ۱۴۳۵ھ

الجواب صحیح
محمد رفیق گل صاحب المدینہ
۳- محرم الحرام ۱۴۳۵ھ